


ሓድሽ ዓመት 2013 ንሓርነት

ሃብተማርያም አብራሃ

ለንደን - ዓዲ እንግሊዝ

03 ትሕሰስ 2012

መብዛሕትኹም ደቀይ፡ ገለኹም ድማ አሕዋተይን አላተይን ደቂ ኤርትራ ሰላም ብሓበራ። ብንእሸቶ ጉዳይ ጥዕና ናብ ሕክምና ከም ዝኸድኩ ብዙሓት ፈተውቲ ከም ዝፈለጥኩም ይርደአኒ ኢዩ። ብድሕሪ ሕክምና ምውደአይ ከኣ ኩሉ ፈታውየይ፣ አውራ ድማ መንእሰያት ደቀይ ደስ ይበልኩም ሎሚ ጥዕናይ 100% ተረጋጊጹ ከም ዘሎ ከበስረኩም ይደሊ።



ወላኳ ካብ ኢንተርነት ንነዊሕ እዋን ተፈልየ እንተጸናሕኩ፡ ኩሉ ግዜ ምስ ምሉእ ጥዕናይ ካብቲ ማንም ኤርትራዊ ከገብሮ ዝግባእ ሃገራዊ ዕዮ አየብኮርኩን። ወትሩ ሕልናይን ጸሎትይን ንውድቀት እዚ ዓማጺ ስርዓት ኢዩ። አጀኹም መንእሰያት ደቂ ኤርትራ ደመይ ምስ ደም ልብኹም ብሓባር ንፍትሒ ኢዩ ዝሰርሕ ዘሎ'ም ኢድ ንኢድ ተተሓሒዝና ንመርሻ። ዓወትና ከኣ ብዘይ ጥርጥር ኣብ ቀረባ ኣሎ።

ኩሉ ኣብ መመዓልቲ ንእትገብርዎ ዘለኹም ዝውረስ ጀግንነት እከታተሎ እየ። እታ ንነዊሕ ዓምታት ዝበሃግናይ መርከብ ፍትሒ እናረሰነት ትኸይድ ከም ዘላ እውን ካብቲ ኣብ ጀነቫ ዝነበረ ታሪኻዊ ውዕሎኹም ተገንዚቢ እየ። ንህዝብኹም አውራ ድማ ኣብ ውሽጢ ንዘሎ ውጹዕ ወገንኩም ጸባ ኣስቲኹም ኢኹም'ም ጸባ ስተዩ ጀጋኑ ደቂ ኤርትራ።

ናይ ዕድል ነገር ደኣ ኮይኑ እምበር እዚ ሸፍታ ስርዓት ክሳብ ሎሚ ክጸንሕ ኣይምተገብአን። መዓልቲ ብመዓልቲ እናተተክአት፡ እነሃ እዛ ሓዳስ ዓመት 2013 ደበኽ ትብል ኣላ'ም ዕምሪ ገበነኛ ኢሰያስ ንምሕጻር ንጠቐመላ። ንክቡራት ተቐለስቲ አሕዋተይን ደቀይን ኤርትራውያን ብሓበራ ከኣ ርሑስ ሓድሽ ዓመት ይግበረልና ክብል እደሊ። ድሕሪ ቁሩብ ግዜ ነዚ ዓማጺን ሸፍታን ዝኾነ ንስርዓት ህግደፍ አውዲቕና ኣብ ማእከል ሃገርና ኣብታ ብዙሕ መስዋእቲ ዝኸፈልናላ ቅድስቲ መሬትና የራኸበና፡ አሜን።

እዚ ክሳብ ንዓመታ ከምዚ እዋን'ዚ ናይ ምንባር ጽቡቕ ፋል ኢዩ'ም፡ ሰናይ ዓመት ይግበሮ። ምስ ፍቕሪን ሓድነትን ዘይከኣል ነገር የለን'ም፡ ንሕና ኣብዚ ወጻኢ ዘለና ክፋል ህዝቢ ኤርትራ ነቲ ቡብግዚኡ ዘጻንፈና ሸግራት ኣብ መንጎና ብእንፈጥሮ ሓድነትን እሂን-ምሂንን ኢና እንፈትሖ። ኣብ ክንዲ ጽልኢ ፍቕሪ፣ ኣብ ክንዲ ምፍልላይ ሓድነት፣ ኣብ ክንዲ ውድብይ ውድብካ ከኣ ኩላትና ብሓባር ሃገርና ክብል ይግባእ።

ኩሉ ኩነታትና ኣብ ትሕቲ ምንባር ኢዩ። “ንክትመሃር ንበር፣ ብከመይ ከም እትነብር ከኣ ብድሕሪኡ ክትመሃር ኢኻ።” ዝብል ጥቕሲ እንግሊዛውያን ንምንባር ርእሲ ኩሉ ከም ዝሰርዑ እተርኢ ግርምቲ ጥቕሲ ኢዩ። ኩሉ ግዜ ምምሃር ዝመስልዎ ነገር የለን። ትምህርቲ ካብ ኣስኳላ ጥራይ ኣይኮነን ዝርከብ። እንታይ ደኣ ካብ ከባቢ ኻ ብእትርእዮ ጽቡቕን ሕማቕን ኩነታት ብዙሕ ንሂወት ዘገድሱ ምህሮታት ክርከብ ከም ዝኸእል ኩላትና እንኣምነሉ ሓቂ ኢዩ። ስለዚ ንሕና ኣቦታትኩም እቲ ኣብ ዕድሜና ዘዋህለልናዮ ተመኩሮ ከነውርስኩም ድሉዎት ኢና ዘለና።

ዝኸበርኩም ተቓለስቲ ደቀይ፡ ዓመት 2012 ተወዲኦ ኣላ። እነሃ ድማ እዛ ሰዓቢታ ዝኾነት ሓዳስ ዓመት 2013 ተራኣ ሒዛ ትመጽእ ኣላ። ኣብ ዝሓለፈ ዓመት ዝሰራሕናዮ ዕዮ ንገምግም፡ እቲ ምንታይ መታን ናብዚ ሓድሽ ዓመት ኣጸቢቕና ክንዘልል። ኣብ ነፍሱ-ወከፍ ዓመት ንምዕባሌናን ኣክያይዳናን ገምጋም እንተገርና ብልጫታትናን ድኽመታትናን ብጽቡቕ ክንፈልጥ ንኸእል ኢና። ኣብ ዓለምና ካብቲ ዝለዓለ ጽፍሒ ዘሎ ክሳብ ተራ ሰብ ንሕሉፍን ህሉውን ዓመታዊ ውጽኢት ጉዕዞ ሂወትካ ብኹሉ ሽነኻቱ ገምጊምካ ንመጻኢ መደባትካ ብጽፉፉ ምውጣን ስልጡንን ዘወውተካን ኣገባብ ኣክያይዳ ኢዩ።

ንሕና ኣብ ስደት እንርከብ ኤርትራውያን ከም ክፋል ህዝብና መጠን ቅድም ብዛዕባ ሂወትናን መነባብሮ ህዝብናን መደባት ከነውጽእ፡ ብድሕሪኡ ድማ ብዛዕባ ሃገርናን ሓርነትናን ክንሓሰብ ዓቢ ሃገራዊ ሓላፍነት ኣሎና። ናይ ጽባሕ፡ ጽባሕ ይፈልጥ... ንጽባሕ ዝብል ኣየጽብሓሉ ዝብል ድሑር ኣዘራርባ ወጊድ ኢልና መደባትና ብጽፉፍን ኣድማዕን ስራሕ ክንቅይስ እዚ ግዜ ይሓትት ኣሎ። ነብስና እንተክኢልና ንካልኣት ገና ብብመዓልቲ ብምድረ-ብዳ ዝሰደዱ ዘለዉ ነብሶም ዘይከኣሉ ዜጋታት ከነሳልዮምን ክንኣልዮምን ኣዝዮ ቅዱስ ተግባር ኢዩ። ከምቲ ኩሉ ህዝብና ዝብህጎ ጉዳይ ሓርነት ህዝቢን ሃገርን ንዓና ሎሚ ዓቢ ኣጀንዳ ኢዩ።

ብሰንኪ እቲ ሕሱም ህግደፍ ኣብ መንጎ ንዝዘርኦ እከይ ተንኮላት፡ ንሕና ኣብ ስደት ኣብ ክንዲ ከም ሓደ ሓይሊን ሓደ ቅልጽምን፡ መእሰሪ ከም ዘይብሉ ማእዶ ፋሕ-ብትን ኢልና ንርከብ ኣሎና። እዚ ኩሉ ዝርእዮን ዝኣምነሉን ጋህዲን ከም ጸሓይ ፍርቂ መዓልቲ ባጣዕጣዕ ዝበለን ጉዳይ ኢዩ። እዚ ኣሰካፊ ተላጋቢ ሕማም ዝመስል ምልባዕ ንምዕራዩ ድማ ናብ ገለ ሰባት ጥራይ ከነጸግዎ ዘይኮነስ ኩላትና፡ ብፍላይ ጀጋኑ መንእሰያት ክንሓስበሉን ክንሰርሓሉን ሕድሪ ሰማኣታት ኣቦታትኩም ምዝካር ኣዝዮ ኣድላዪ ኢዩ።

ብዘይካ ኣብ ሓድነትና ኣብ ቁጠባን ማሕበራዊ ዕብዮትናን ከመይ ንኸይድ ኣሎና ኢልና ንነብስና ሎሚ ንሕተታ። እቲ ምዕቡል ወይ ስልጡን እንብሎ ሰብ ከመይ ይመስል? ምዕቡል ሰብ ማለት'ምበኣር ብዛዕባ ናይ ጽባሕ መደባቱ ዝሕንጽጽ እምበር ብዛዕባ ናይ ትማሊ ዝነበረ ትዝታታት ዘስቆርቁር ኣይኮነን። ግዜ ሓንሳብ እንተሓለፉ ተመሊሳ ስለዘይትመጽእ፡ ኩሉ ሳዕ ነቲ ዝመጸና ዘሎ ናይ ምንባር ብድሆ ክንገጥም ጥራይ ክንቀዳደም ይግባእ። ምስ ኣብ ከባቢ ኻ ዝርከብ ህዝቢ ሃገርካ ብምዝማድ ኣብ ከመይ ዝበለ ቁጠባውን ማሕበራውን ኩነታት ኣለኹ ኢልካ ንነብስኻ ምሕታት'ምበኣር ካብዛ ሓዳስ መዓልቲ ኢያ ክትጅምር ዝግባእ።

ኣብዛ ሕማቕን ጽቡቕን ነገራት ዝተፈራረቁዎ ዓለምና ኩሉ ነገራት ከምቲ ክኾነልና እንምነዮ ልሙጽ መንገዲ ጥራይ ዘይኮነስ ብዙሓት ዘይተጸበናዮም ጽቡቕትን ሕማቕትን ተርእዮታት የጓንፉና ኢዮም። ሰብ ንኹሉ ናይ ምቕያር ክእለት ስለዘለዎ ድማ፡ ነቲ ኣብ ዝተፈላለየ ግዜ

ዘጓንፈና ሕማቅ ገጸት ናይ ዓለም ብኸመይ ኣገባብ ከም ንፈትሖም ብልሓትን ሓድነትን የድልየና ኣሎ። እዚ ኣገባብ እዚ እውን ብቐንዱ ንዓኻትኩም ንተካእቲ ወለዶ ንመንእሰያት ዝጠመተ ጉዳይ ኢዩ።

ከምቲ ‘ገባር ጽቡቕ ንርእሱ ገባር ሕማቅ ንርእሱ’ ዝበሃል፡ ዘረባ ኣበው ድማ ብዝተፈላለየ መልክዕ ንህዝቢ መሪሕኩም እትኸዱ ዘለኹም ሓለፍቲ እቲ እትገብሩዎ ምምራሕ፡ ጸባ ሓቕንካ ማይ ጨባ ንምርካብ ዘይኮነስ፡ ልኻይን ጠሰሚን ንምርካብ ክኸውን ይግባእ። እቲ ምንታይ ኩሉ ግዜ ጽባሕ ኢልና ክንሓሰብ ከለና፡ ካብ መዓልታት እንኮ መዓልቲ ናይ ፍትሒ መዓልቲ ከም ዘላ ምስትውዓል ከድልየና ኢዩ።

ርሑስ ሓድሻ ዓመት 2013።

ዓመተ-ጥዕናን ሰላምን፡

ዓመተ-ርግኣትን ራህዋን!